

కలికితురాయి

బోగబిడొజ్జడైన శ్రీ వాసిరెడ్డి వెంకటాద్రి నాయని వారు, - అమరావతిని, నందన తుల్యంగాచేసి, ప్రజలందరినీ కన్నబిడ్డలతోబాటు పాలించుకుంటూ, తమ ఏలుబడిక్రిందికి వచ్చిన పరగణా సమస్తమున్నూ పౌరుష - దైవీకములైన యీతిబాధలు లేకుండాచేసి, చల్లగా కాపాడుతూన్నా - శ్రీవారి హయాములో -

ముక్త్యాల పరగణాలో పుట్టి పెరిగి, - ప్రభువువారి పశుగణాన్ని కనిపెట్టుకుని ఉండేవాడు, సింగన్న : నడికట్టులో రెల్లు మలచిన పిల్లనగ్రోవీ, మూపున రాగోల, - ఎప్పుడూ, ఏదో క్రొత్తపదం మోగించుకుంటూ, పరగణాలో బంజరు అంతా ఆలమందను మేపుకుంటూ తిరుగుతూండేవాడు సింగన్న : అక్కరవస్తే సివంగిఅంత జముకు : అంతకన్న వడి

~~~~~కలికితురాయి  
 అయిన దుముకు: ఏదీ కవ్విం చకపోతే - లేగదూడ వెక్కిరించే  
 అమాయికం !

మనిషిభాషలో, మాటలు ముక్తసరిగా పదో  
 పన్నెండో అలవాటు సింగన్నకు : అంతకన్న ఎక్కువ వాడిక  
 లేదు మనుష్యులు మసలే-చోట - రద్దీ రవ్వతో బ్రతికే  
 నగరాన, పండుగనాడైనా కాలుపెట్టేవాడు కాదు :

మందలో ప్రతిగోవుతోనూ, ప్రతి లేగతోనూ, కంటి  
 తోనే పలుకాడేవాడు : కోరిన నడక నడిపించేవాడు :

ఓనాడు, ఏదో, మారుమూల కోవలో, మంద మేపు  
 కుంటూ, - జువ్వినీడను కూర్చున్నాడు : ఉన్నట్టుండి అల్లంత  
 దూరాన డెక్కల చప్పుడైంది : సవ్వడి, క్రమంగా, ఈవంకకే  
 చేరునైంది : జువ్వినీడ విడి, - మర్రెమొగకు ఎగసాడు : అద్దరి  
 కొండగడచి, ఏదో దండు, మూకగట్టుకుని దుముకుతూంది :  
 ఎవరో అనుకున్నాడు : ఎటు దుమికినా మసకేంలే ! అను  
 కున్నాడు : అక్కడే కూర్చుని, పిల్లనగ్రోవి అందుకున్నాడు :

దండు, మర్రెజాడకు వచ్చింది : అన్నీ దుమ్ము కొట్టు  
 కున్న మొగాలు : నడిఎండలో మిటమిటలాడే నాపబండల  
 వంటి మొగాలు : ఏ రెప్పలోనూ మెత్తని వాలికలేదు. -  
 ఏ నుదురునా నునుపులేదు :

ఎన్నడూ, పుట్టి బుద్ధెరిగినతరువాత, అంత కరునైన  
 కవళిక ఏమొగానా చూడలేదు, సింగన్న : అవేం మనుషులో  
 అనుకుని అట్టె ఆకళించి చూస్తున్నాడు :

రంగవల్లి ~~~~~

ఈ చూపుకు చెట్టు మొగదల ఉన్న చూపులు, చుర  
చురా నాటినాయి : క్రింద మనుషులు చెట్టుకు ఎగనెక్కి  
వస్తున్నారు : క్రింద విచ్చుకత్తులు ఝామ్మని మెరుస్తూ  
కొరకొరలాడుతున్నాయి : సింగన్న, నిడిబారుకొమ్మను అంటు  
కుని చీమల్లే ప్రాకిపోయి, సివ్వంగికిమల్లే దుమికాడు : ఒక్క  
అడుపు అరిచాడు : అరుపులోనే రాగోల అందుకుని, మళ్ళీ  
కుప్పించాడు :

ఆదూకు మందంతా అందుకుంది : ఏకబారున వర  
దూసిన బాకులల్లె కొమ్ములు ముందుకువంచి, - సింగన్నకు  
వెన్నుకాపుగా నిలిచింది :

దండు అలాగే నిలవబడిపోయింది :

‘మాతో కయ్యమెందుకూ - మీదోవ పుచ్చుకొండి-  
పోయే మనుషులు, నురుగుపాలు త్రావి మరీపొండయ్యా!’  
అన్నాడు సింగన్న : ‘చేపండే తల్లుల్లారా! - తలకుమాసిన  
దరిద్రులొచ్చారు.’ అని, పాలతల్లులతో పలికాడు :

‘మేం, దరిద్రులమా?’ అన్నదోకత్తి :

‘కాకపోతే - మా సీమలో కాలుపెడతారా? - పుట్టిన  
గడ్డమీద గూడుంటే, - కట్టుకున్న ఆలుంటే - ముప్పొద్దులా  
బువ్వంటే - యిలా దుమ్ముకూ ధూళికీ కొట్టుకొస్తారా? -’  
హరికథ చెప్పినట్లు అడుగు ముందుకువేస్తూ అంటున్నాడు,  
సింగన్న :-

అన్నికత్తులూ, పిడికిలిబిగిసి గాలిలో పదునాడినాయ్ :-

‘ముక్కలుగా చెండుతామ్!’ అని ఒక్కవాటంలో రాపాడినాయి :

— ‘ఆకలికి అక్కర వస్తాయా? - మీ మొగంలే - వెర్రి వేషాలూ చాలించండి అన్నట్టు ముంజయ్యి రేపాడు : అటు తిరిగాడు :

దండు నిలువునిలువునా మండిపోయింది : కన్నూ మిన్నూ కానకుండా, ఒక్కమ్మడిగా ముంనుకు ఉరికింది: సింగన్న, వేసేఅడుగు ఆపి, నిట్టనిలువునా మెలిదిరిగి, - ఈటల్లే దండు వెన్నుకు దూసుకు పోయినాడు: దండులో అన్నిగుండెల్లోకీ, జమిలి కొమ్ములు దిగిపోయినాయి :

సింగాలకు లేనిసత్తువ గంగిగోవులకు వచ్చింది ! ఎండి రాలిన ఆకుల్ని గుచ్చెత్తినట్టు, దండునంతా పొడిచేసి, తల విసురున పక్కకు గిరవాలు వేసినాయి: చెక్కుచెదరకుండా, ప్రవాహంలో దిగి, కొమ్ముల జీర కడుక్కుని, పట్టుమీద విచ్చుకుపోయి, దేనిమానాన అది లేగల్ను ఓకంట కని పెడుతూ, మేస్తూన్నది :

సింగన్న మనసు చివుక్కుమన్నది: ‘నేనులేనుటే తల్లుల్లారా ! కొమ్ములకు పండుగ మనసైతే - పారాణి నేను పూయనా? - ఆ గుండెలు డొల్ల, - ఆ రక్తం బురద : నాకోసం శుద్ధీబుద్ధీ చెరువుకుంటారా!—’ గోవులన్నింటికీ సింగన్న మనసు తెలిసిందే! - అడక్కుండా దురుసుతనానికి పోయినామే, అని కించపడుతూ బెరుకుచూపులు చూసినాయ్ :

రంగవల్లి ~~~~~

సిగ్గుపడి తలవంచుకున్నాయి ; ఎన్నడూలేనిది, - చిరాకుపడి,-  
బిడ్డలమీద కసురుకున్నాయ్ :-

—ఎక్కడో పుల్లరిబయలులో ఏ మూలనో, గుట్టు  
చప్పుడుకాకుండా జరిగిన సాహసం, - చరచరా ప్రభువు  
సన్నిధికి ప్రాకిపోయింది : సింగన్న సముఖానికి రావలెనని,  
సెలవైంది :

సింగన్న, మందను విడిచి రాలేనని విన్నవించు  
కున్నాడు : ప్రభువు మాటకు, ఆజ్ఞకు తిరుగులేదని వార్త  
తెచ్చిన వేగు తెలియచెప్పాడు : తానూ అంతే అన్నాడు  
సింగన్న : వచ్చిన వేగు, బ్రతిమాలి చేతగాక వెళ్లిపోయి  
నాడు : సముఖంలో యీ మాట చెప్పడానికి జంకాడు :

ఓరకంట చూసే మనసు అర్థంచేసుకునే వేంకటాద్రి  
ప్రభువు, తాను స్వయంగా సిబ్బందితో బయలుదేరాడు,  
సింగన్నకు దర్శనం యివ్వడానికి—పరగణాలో ఏ మూలనో  
ఉన్న వెరిగొల్లకోసం, ప్రభువు తరలి వెళుతున్నాడంటే  
ప్రజకు విడ్డూరంగా ఉంది : రాణివాసం కూడా, వేడుకకు  
తరలింది :

ఆలమందంతా, ప్రభువును పసికట్టి, బరాబరులుచేసింది  
కాని.- సింగన్న ప్రభువుతో పల్లెత్తి పలుకలేదు : చూసి  
చూడగానే, ఆ కన్నుల పండువకు చేతులు జోడించాడు -  
అంతే :-

‘ఏంకావాలో కోరుకో!’ అన్నాడు ప్రభువు :

‘నాకేం కావాలి!’ అని తనలోతాను గొణుక్కున్నాడు, సింగన్న :

‘నేరనివాడు ప్రభూ!’ అని ప్రెగ్గడ మనవిచేశాడు :

‘నేరనివాడంటూ మాపాలనలో ఒక్కడన్నా ఉండటం మనకెంత దొడ్డరికమండీ!’ అని ప్రభువు ప్రెగ్గడను మందలించినట్టు చనువుగానే పలికి, - సింగన్నను చేరదీసుకున్నారు : ‘నాయనా, మమ్మల్నిమించిన మొనగాడివయ్యా!’ అని పెదవి విప్పారు :

అతనిమాలిమిలో పెరిగిన మందనంతా సింగన్న పరంచేసి, - మంద మేనుకొచ్చినంతపట్టూ అతడికే ధారాదత్తమని సెలవిచ్చి, ప్రభువు, ఎంతోవేడుకగా, తిరిగి నగరికి వేంచేశారు :

సింగన్న ఒక్కడే మిగిలాడు: ప్రభువు తనను స్వయంగా చూడవచ్చాడని ఉబలాటమూలేదు : కనుచూపు మేరంతటికీ ఖామందునైనానుగదా అని, - సంబరమూలేదు : తన చూపే తనది; తన పాశే తనది :

కాని, ఆ ఒంటిపాటు అట్టేకాలం నిలువలేదు : రాణి వాసంలో, - పరిజనంలో వయసు అందుకున్న చిన్నది - మల్లిక: - సింగన్న మొగసిరిమీద కన్ను వేసింది : ముగుదల అందుకుని, ఆవట్టనే నిలిచిపోయింది :

దూరదూరంగా కలిచింది, వోరగా చేరువైంది : నీడల్లే అయింది :

రంగవల్లి ~~~~~

వయసుకు వనరై నట్టు పలికింది :- సింగన్న ధోరణి అటుమరలింది కాదు :

మనసువిప్పింది : మానంగా చెప్పింది : బలవంతాన తన పస అలవాటు చేసింది : కాని, అంత సంబరంలోనూ సింగన్న చూపు అటు మళ్ళించుకోలేకపోయింది :

వన్నె వన్నెల పూలు తురుముకునేది : ఒక్క-చోట నిలువ కుండా చెంగేది : నీరెండలో మెరుగు తెచ్చుకుంటో బళ్లంతా ఒక్క-కులుకులో విరుచుకునేది : ఆ విగుపులోనే, ఒడుపుగా చేతులు అందిచ్చేది - సింగన్న అల్లంతదూరాన ఎక్కడో, ఒక్క-టే ధ్యాసలో ఉండేవాడు :

మల్లిక ఎంతో నూరిపోసింది : ఈ సీమకంతా నీవే రాజువు : కోటకట్టుకో; కులంవారిని కూడదీసుకుని ఏలుకో.- గద్దెమీద, నా సరసను కాలుమీద కాలువేసుకకూర్చో! ఇన్నాళ్లూ పాలమీద బ్రతికావు : ముప్పొద్దులూ బంగారం తినవచ్చు : తీవిగా సుఖపడచ్చు!-

సింగన్న, అదేమీ అర్థంకానట్టు, వినిపించుకోనట్టు ఉండేవాడు : 'తండ్రికి బిడ్డమీద దయఉంటే, -తానుండగానే పంచీయిస్తాడా?-' ఇలా దిగులుపడేవాడు : 'ప్రభువువలే ఫరగణాలో ఇంతకాలం బ్రతికాడు : మీకు, సింగన్న దొరా, తల్లుల్లారా?'-తలఎత్తిగోవులవంక చూడలేక బిడియపడేవాడు : ఇలాగే ఎన్ని ప్రోద్దులో గడిచిపోయినాయి : ప్రభువుకు, ఈ వైనమేమీ తెలియకపోయె సుమీ !

దివాణంలో చల్లగా పెరిగిన మల్లిక, - ఈ బ్రతుకు బ్రతక లేకపోయింది : మనసు రాయిచేసుకుంది : విడిచి వెళ్లి పోదామనుకుంది : తనపోరు లేకపోతే, - అతడికన్నా మనసు మళ్ళుతుందేమో, తానైనా సుఖంగా ఉంటాడు కదా అనుకుంది :

అడుగు ముందుకువేసింది - పడలేదు :

అక్కడే కూచునిపోయింది:

ఎండ మిడిమిడిగా - కాల్చుకుతిన్నది. పుట్టి పెరిగిన దంతా కలగానూ, - యీ బ్రతుకే నిబద్ధిగానూ అనిపించింది:- కూచునిలేచే సత్తువ లేకపోయింది :

ఎప్పుడూ పచ్చతోరణంతో కలకల్లాడే కోట - నిత్య కల్యాణంగా ఉండే దివాణం, - ఎందుకో తనమీద కత్తిదూసి నట్టు జడుసుకుంది - అంత దిగులులోను, - అనుభవించిన సుఖం తలచుకుని, - అల్లంతలో, - నవ్వుకుంది - నవ్వులోనే ఒరిగిపోయింది :

అంతకు అంతలోనే, - ఆవులన్నీ, - బసవన్నలై రంకె వేసినవి: మందకొడిగా ఉన్న సింగన్నను, కుమ్మినట్టు తరిమి వేసినవి-

నేల అంటిముట్టకుండా తేలిపోయే కాళ్ళకు, పోగా పోగా, - ఏకడనో, - మల్లతీవె పెనవేసుకుని నిలిపేసింది: అంతలో మారాకువేసింది, - మొగ్గతోడిగింది: అల్లంత విచ్చింది: చిరునవ్వు మెరిసినంత పట్టువుంది - తీవె, - పూపూ పచ్చపట్టులో, - కానరాకుండా కలిసిపోయింది :

## రంగవల్లి ~~~~~

ఆ కాళ్లు ఇక అక్కడ నిలువలేదు : ఎటోపోయినవి : ఎక్కడో చచ్చిపోయినవి : సింగన్న అదే తొలిసారి గొంతు విప్పి, - 'మల్లికా!' అని అంబా - అన్నాడు : ఆ పిలుపుకు ఆకాశం వెన్నంటుకున్న వెలుగు, పేరిన ముద్దగా రాలిపడి, - సింగన్నను కరువున పోసింది; ఆబొమ్మ అలాగే, - వెలుగు మళ్లీ వేళకు, - కుదించుకు పోయింది—

ఆవులమంద, - దివాణంముందు చేరి, - అంగలార్చింది: వాపోయింది: ప్రభువును తరలించుకవచ్చి, - మల్లిక మాయ మైన చోటు, - సింగన్న, క్రుంగిపోయినపట్టూ, రాపాడి విశదపరచింది: ఆ కథఅంతా కళ్ళకు కట్టినట్టుకాగా, - అంతటి ధీరుడూ పసిపాపడై పోయినాడు: మన్నించమని ఆలమందకు కేలుమోడ్చాడు :

మల్లిక నవ్వివచోట, లేమల్లె: సింగన్న మనసుతేలిన చోటు - సింగారం:- అవి రెండూ, ఆ పరగణాలో కలకాలం నిలిచే గ్రామాలు :-